

# ሰንበት ዘጊሜ

ሐምሌ 12 2007ዓ.ም. (07/19/2015)

ዓላማ ሕርየተይ ንድለት አምላኽን ምፍጻም እዩ!

**መዝሙር:** “ክርስቶስ ንጉሥ እዩ መሓሪ እዩ፤ ንዘራኢ ዘርኢ ይህቦ ንእኽሊ ንመግቢ የብቅዖ፤ ንመስኪን ካብ ምድሪ የተንሥኡ፤ ንሥልጣኑ ሓደኳ አይምንዝዮን፤ ንጸድቃት ታሕጓስ ይእዝዘሎም፤ ሰንበት ንዕረፍት ሰርዖ፤ ገባር ሕይወት ኣብ ዓዓመት ክረምቲ ዝኸፍት እዩ”።

**ንባባት:** ኤፈ. 1:3-14፤ ያዕ 3:13-ፍ፤ ግ.ሐ. 27:18-26፤ ማር 6:7-13

**ምስባክ:** ሐወጽካ ለምድር ወእርወይካ፤ ወእብዛህካ ለብዕላ፤ ፈለገ እግዚአብሔር ምሉዕ ማዖት። “ንምድሪ በጻሕካያን አርወኻያን፤ ሃብታ ኸኦ አብዛሕካዮ፤ ፈለግ እግዚአብሔር ማይ ዝመልእ እዩ” መዝ. 65:9።

ዘሎናዮ እዋን ኣብ ዓድና እዋን ክረምቲ እዩ ምድሪ ሰማይ ብግመን ፊግሬታን ጸልሚቱ ንቦታት ብግመ ተሸፊኑ ሰማይ ብጸሊም ደበና ተኸዲኑ ዝርአየሉ እዋን እዩ። ነዚ ኣብ ግምት አእትዩ ሉጦርግያና ነዚ ሰንበት “ሰንበት ዘጊሜ” ይሰምዮ። ክረምቲ ብፍላይ ኣብ ሃገረሰብ ኣብ ተስፋ ዘሳግር ኮይኑ እምበር ከቢድ እዩ። ኣብ መንፈሳዊ ሕይወትና ክነዛምዶ ከሎና እውን ካብ አምላኽ ከይተፈለና ኣብኡ ምሉእ እምነት ገርና ብተስፋ እንጉዓዘሉ እዋን እዩ።

ናይ ሎሚ ንባባትና እንተ ረኣና ኣብ ሓደ ዘተኮሩ እዮም ንሱ ኸኦ “መጻዕታ ወይ ሕርየት አምላኽ” እዚ ኸኦ ነቲ ሓዋርያዊ ተልእኮ ቤተ ክርስቲያንን ንናይ ነፍስወከፍና ልኡኻቱ ክንከውን ዝተሓረፈሉ ዘመልክት እዩ። ሕርየትና ብዕድል ወይ ብአጋጣሚ ዝኾነ ነገር አይኮነን። አምላኽ ድላዩ ኮይኑ ንፍሉይ ዓላማን ተልእኮን ዝመረጸና ኢና። ቤተ ክርስቲያን ነዚ መሰረት ገራ ኣብ ውሽጢ ሕልናና ኣቲና ፍሉይ ሕቶታት ንርእስና ክንሓትት እዋ መልሲ ክንህብ ትደልየና። “እንታይ እዩ ዓላማ አምላኽ ንአይ ልኡኹ ክኸውን ዝሓረየኒ?” ነቲ ዝተሓረኸም ዓላማኽ ብግቡእዶ እፍጽሞ ኣሎኹ?

ኣብ ብሉይ ኪዳን አምላኽ ንፍሉይ ዓላማ ንሰባት ኣብቲ ንሱ ዝደልዮ ክዓዩ ከምዝሓሪ ብንጹር ንረክብ። ኣብርሃም ካብ ዓደብኡ ክወጽእ ኣብቲ ንሱ ዝህቦ ዓዲ ክኸይድ ከምዝነገሮ ንረክብ። ሙሴ ንሳ ኮይኑ ኣብ እምቦ ሆራብ እንከሎ ኣብ ግብጺ ከይዱ ንህዝቦ ካብ ባርነት ከውጽኦም ክልኡኹ ነገርዎ። ንዳዊት ንጉሥ ካብ ኩሎም ኣሕዋቱ ዝንኣሰ ከንሱ ንጉሥ ክኸውን መሪጸዎ። ሳሙኤል፣ ኤርምያስ፣ ከምኡ ነብያት ኩሎም አምላኽ ንፍሉይ ነገር ክገብሩ ሓርዩ ልኡኽዎም። ኣብ ነብይ ሆሴዕ 7:12-15 ዘሎ እንተ ኣንበብና አምላኽ ንሆሴዕ ድኻ ሓረስታይ ካብ ደቢባዊ መንግስቲ ይሁዳ ንሰሜን ኣብ መንግስቲ እስራኤል ከይዱ ኣብ መገዲ አምላኽ ክምለሱ ክነግሮም ሓርይዎ። በቲ እዋን መንግስቲ እስራኤል ኣብ ክልተ ተመቐሉ ነሩ ሰሜናዊ እስራኤል፣ ደቡባዊ መንግስቲ እስራኤል ተባሂሉ ተኸፊሉ ነሩ። ሆሴዕ ማንም ሓረስታይ እዩ ነሩ አምላኽ ግን ሓርይዎ ነቶም ኣብ ሰሜን ዝነበሩ ነብያት በቲ እዋን አይሓረዩምን ንሆሴዕ ግን ኣብ ሰሜን ከይዱ ኣብ አምላኽ ክምለሱ ክነግሮም ልኡኽዎ።

አብ ሓዲስ ኪዳን ማርያም አደ አምላኽ ክትከውን ብአምላኽ ተሓርያ፤ 12 ሓዋርያት ኣብ ሰበርሖምን መነባብርሖምን እንከለዉ ኢየሱስ ሰዓቢኒ ገፈፍቲ ሰብ ኣብጻሕቲ ብሰራተ ወንጌል መንግስቲ ኸገብረኩም እየ እናበለ ሓርይዎም። ንጳውሎስ ኣብ መገዲ ደማስቆስ ብድንገት ሓርይዎ ንጌተ ዲያቆናት ብሓዋርያቱ መንፈሱ ኣውራዱ ሓርይዎም። ነዚ መሰረት ገርና እምብኣር አምላኽ ንነፍስወከፍና ከም ዝሓረየና ይርኢ። “ሕሩያት ፍጥረት መዓይይቲ አምላኽ ክንከውን ዝተሓረና ኢና።

**ሕርየትና ንድላይ አምላኽ ክንብጽሕ ክነግር እዩ።**

አምላኽ ክሓርየና እንከሎ ኣብ ዓቕሚና ኣብ ፍልጠትና ተመስሪቱ ዘይኮነ ባዕሉ ብመገዱ ከም ዝመርጽ ንርኢ። ንሱ ዝደልዮ ንዳልዮ ጽን ኢሉ ዘብጽሕ ዝነግር እዩ። ንሕና ብጥምቀት ልኡኻት አምላኽ ክንከውን መብጽዓ ኣቲና። ክርስትያን ማለት ንድላይ አምላኽ ዝልኦኽ ዘብጽሕ ማለት እዩ። ሕርየትና እምብኣር መጀመርያ ቅዱሳን ክንከውን ድሕሪኡ በቲ አምላኽ ዝሓረየና ሰባኸቲ ወንጌልን መስከርን ክንከውን እዩ። ከም ሰባኺ ኣብ አምላኽ ዝመለስክዎም ሰባት ኣለዉዶ ኢልና ንርእስና ክንሓትት ጽቡቕ ኣጋጣሚ እዩ። “መልእኽቲ መን እየ ዘብጽሕ ዘሎኹ ክንብል ይግባእ”።

ኣብ መንልእኸቲ ጳውሎስ ናብ ኤፈሶን ቀዳመይቲ ንባብና፤ አምላኽ ብኢየሱስ ገሩ ከምዝሓረየና ጥራሕ ኣይኮነን ይዛረብ። አምላኽ ስለምንታይ ከምዝሓረየና ይነግርን የዘኻኸርን “ኣብ ቅድሚኡ ቅዱሳንን መንቅብ ዘይብሎምን ምእንቲ ክንከውን ቅድሚ ምፍጣር ዓለም ኃረየና” (ኤፈ. 1:4)። ብኻልእ ኣዘራርባ ዓለማ ተፈጥሮናን ድላይ አምላኽን ምኽንያት ሕርየትና እዚ እዩ። ዝኾነ ኮይኑ ከምቲ ሓደ ንገዛእ ርእሱ ጥራሕ ዘይነብር ካልኣይ ምኽንያት ስለምንታይ አምላኽ ከም ዝሓረየና ክንርኢ ከሎና ንኻልኦት ኣብ አምላኽ ክምለሱ ወይ ክፈልጡ ክንልኦኽ እዩ። እዚ ኸኣ ተልእካዊ መንፈስ ክነዕቢ ንማለት እዩ። እዚ ክልተ ምኽንያት ሕርየትና ብሓደ እንተ ገበርናዮም ኣብቲ መወዳእታ ምኽንያት ተፈጥሮ ዕላማናን ኣብቲ አምላኽ ዝደልዮ ክንበጽሕ ንኸእል።

**ናይ ሎሚ ወንጌል** ነታ ካልኣይቲ ምኽንያት ሕርየትና ብዝያዳ የተኩር። ክርስቶስ ነቶም ዝሓረዮም ነቲ ዓላማ አምላኽ ዝሓረዮም ኣብ ሕይወቶም ብዝያዳ ክርድኡ ኢሉ ንሰለተ ዓመት ኣስተምሂርዎም። ኣብ መወዳእታ ነቲ ቀዳማይ ዓላማን ድላይ አምላኽን ከብጽሑ ልኢኸዎም። ተልእክኦም ከኣ ኣብ ማሕበረ ሰብን ኣብ ዓለምን እዩ። እዚ መጀመርያ ንርእሶም ዝኣተዎዎ ድሓር ንሳቶም ንኻልኦት ኣብኡ ከም ዘእትዉ ገርዎም፤ እዚ እዩ ኣብ ክርስቶስ ምዕባይ ማለት። ሕይወትካ ብምልኡ ናይ ክርስቶስ ገርካ ንኣኻ ዝረኣየ ንክርስቶስ ከም ዝርኣየ ምግባር። ኣብ ሕይወትና ንቅድስና ክንለብስ ክንጽዕር ነዚ እናገበርና ንካልኦት እውን ኣብ አምላኽ ተመሊሶም ቅድስናን ሓቅን ክለብሱ ምሕጋዝ። ነዚ ዝገብር ሓዋርያ ሰባኺ መስካሪ ክንብሎ ንኸእል። ነዚ ቅዱስ ተልእኮ ግብራዊ ክንገብሮን ክንፍጽዎን ንኣይ ጥዓመኒ እንብል ክንከውን የብልናን ፍቕሪ ደፊኡና ንኻልኦት ከማና ዝበሉ ሰባት ካብቲ ዘለውዎ ኣብ አምላኽ ከምዝምለሱ ምግባር እዩ። ከም ጻጸ ምግቢ የናዲ እሞ ምስ ረኸባ ኣብ ኣሕዋቱ አምጺኡ ዝካፈላ ንሕና እውን ንዘሎና ምስ ኣሕዋትና ተኻፊልና ክንክእል ኣሎና።

ኣብ መወዳእታ እንርእዮ ክርስቶስ ንሓዋርያቱ ነቲ ዝሃቦም መልእኽቲ እናኣብጽሑ እንከለዉ ኣብ መንጎ ከይደናገሩ ወይ እውን ብዝኾነ ምኽንያት ከየብጽሕዎ ከይተረፉ ኢሉ መምርሒታት ሂብዎም። ንሱ ኣብ ከመይ ዝበለ ዓለም ይልእኮም ከምዘሎ ማለት ምቕት ጣዕሚ ዝተፈላለየ ፈተና ዘለዎ እሞ ትርጉም ተልእክኦም ጠሊሞም ኣብ ካልእ ከይዝንብሉ ኢሉ መምርሒ ሂብዎም። ለቢስካዮ ዘሎኻ ሕይወት ዋንኡ አምላኽ ከምዝኾነ ተረዲእካ ከምቲ አምላኽ ዝደልዮ ገርካ ክትጉዓዝ ይግባእ። ተልእኮ ክርስቶስ ክዕወት እዚ ንኣይ ጥራሕ ይጥዓመኒ ዝብል ዓለምና ኣብ

ሃብትን ምቹትን ጥሒሉ ኣብ ፍትወትን ድለትን ሥጋን ጥራሕ ዘንቢሉ ዘሎ ዓለም ክንዝንግዖ የብልናን። ንዝኾነ ካብ ድላይ ኣምላኽ ከይንፍጽም ዝግግተና ሓይሊ ሰጋእ ክንብል የብልና።

ኣብ መምርሒ ክርስቶስ እንተ ጸኒዕና ብእኡ እንተ ተመሪሕና ንድላይን ዓላማን ኣምላኽ ክንስሕቶ ኣይንኸእልን ኢና። ግን ንኣኡ ሓዲግና ነቲ ብቐሊል ካብ ጉዕዞና ዘዘናብለና እንተ ኣተኮርና ጠፊእና ኢና። ዘሕዝን ብዙሓት ካባና ለቢስናዮ ዘሎና እንታይነቱ ብዘየገድስ ኣብ ተልእኮን ኣተኩርና ምጥማት እንጉዓዞ ዘሎና ሕይወት ንመን እዩ ዝስዕብ ዘሎ ክንፈልጥ ዝዘንጋዕና እዩ ዝመስል። ነቲ ክርስቶስ ዝሃበና መምርሕን ተልእኮናን ምእዛዝ ኣቢና ባዕልና ዝመሃዝናዮ ድለትን ዓላማን ኢና ንፍጽም ዘሎና። ነቲ ከም ክርስትያን ክንክተሎን ክንስዕቦን ዝግብኣና ሓዲግና እንኸዶ ዘሎና ጠፊኡና ዓላማ ምኽንያት ተፈጥሮና ዘንጊዕና ዓለምና ብሰንኪ ግጉይ መገዲ ብምሓዝና ትሕመስ ኣላ።

ኣብ ሕይወትና ኣቲና ከመይ እንጉዓዝ ኣሎኹ ምስ መን እንጉዓዝ ኣሎኹ ኢልና ክንሓስብ ሎሚ ንሕተት ኣሎና። ፀሓይ በሪቓ እትግርበና ሓንቲ ፍረ ከይገበርና ኣብ ክፍኣተ ግብሪ ጥሒልና ልኡኻት ጸልማት ኮና ንብዙሓት ካብቲ ክኸድዎ ዝግብኡም መንገዲ ኣውጺእና ኣብ ግጉይን ንጥፍኣት ዝመርሒ ኣእቲና እንጉዓዝ ውሑዳት ኣይ ኮናን። ኣብ ልብና እዎ ምልስ ንበል ሽዑ ኣምላኽ ተመለሰኒ እናበለ ክጽውዓና ነታ ንጥፍኣት ዝወሰደትና መገዲ ካብኣ መሊሱ ኣብኡ ክመልሰና እዩ። ሓንትስ ንርእስና ርኢና ንኸእል እንበር ክፍኣትናስ ባዕሉ ዝዛረብ መስክፍለይ ዘየድልዮ ንጥፍኣት ናተይ ኢሉ ሒዞ ዘሎ እዩ። ዓለምና ዝነብሮ ዘሎ ንርኢ ኣሎና ንሕጊ ኣምላኽ ብሕጊ ሰብ ክንትክእ ነቲ ኣምላኽ ካብ መጀመርያ ዝሃበና ትእዛዝ ጠሊምና ከም ቀዳሞት ወለድና ካብ ኣምላኽ ወጺእና ኢና ዘሎና። ሎሚ ዝርእያ ኣዲንቲ ውሑደን ንሓቂ ዝዛረብ መልሓስ ተሳኢኑ ብእንጸፋ ንሓቂ ንጽድቂ ዝሓዘ ዝፈርሓሉን ዝስከፈሉን እዋን ኢና ዘሎና። ሰይጣን ዝተዓወተሉ ብጅግና ተፈሊጡ ሰብ ልቡ ፍርሒ ዘሚትዎ ዝብሎን ዝገብሮን ጠፊእዎ ኣሎ። ስለዚ ኣብ ልብና ተመለስና ኣምላኽ ዝሓረየኒ ንፍሉይ ዓላማ ድላዩ ክገብር ዝተሓረኹ እዩ ኢልና ንድላይ ኣምላኽ ክንገብር ቑርጺ ፍቓድና ንሓድስ።

ሓደ ካብቲ መጋበሪ ኣብ ኣምላኽ ክንምለስ ከም ሕሩያት ኣምላኽ ክንከውን ዝገብረና ክንሳሕ ከሎና እዩ። ምንሳሕ ማለት ኣእምሮኻ ምቕያር እዎ ድሕሪኡ ንኣእምሮኻ ምስቲ ዘምጸእካዮ ለውጢ ምውህሃድ እዩ። እዚ ሓዲስ ሰብ ይገብረካ። ምንሳሕ ክንብል እንከሎና ክሳብ ምስራቕ ካብ ምቕታል ዝሙት ካብቶም ዓበይቲ ንነፍስና ዝቐትሉ ዓበይቲ ኃጢአት ዘይምግባር ጥራሕ ማለት ኣይኮነን። ምናልባት ካብ ከምዚኣም ዝኣመሰሉ ኃጢአታት ክትንሳሕ ቀሊል እዩ። እቲ ቀንዲ ክትልውጦ ዘድሊ ንሕይወትካ ካብ ንኣይ ጥዓመኒ፣ ክግበረልካ ጥራሕ ምድላይ፣ ናይ ካልእ ዘይግድሰካ ምጃን ኣብ ርእስኻ ጥራሕ ምትጻር ነዘን ካልእን ምልዋጥ እዩ። ምንሳሕ ወይ ምቕያር ክብሃል እንከሎ እምብኣር ካብ ኣብ ርእስኻ ጥራሕ ዘተኮረ ሕይወት ኣብ ኣምላኽ ዘተኮረ ሕይወት ምቕያር እዩ።

ክትንሳሓ እንከሎኻ ምስኡ ዝኸይድ ዘይተርፍ ነገራት ክትገብሮ ግድን ዝኾነ ነገራት ኣሎ። ምስ ኣምላኽ ክትነብር ትመርጽ እንተ ኾንካ ኣባኻ ጠቢቕ ካብ ኣምላኽ ፈልዩካ ዘሎ ነገር ክትስዕሮ ክትልውጦ ኣብ ገለ እዋን ስቓይ ይፈጥረልካ እዩ። ብዙሕ ጊዜ ዘጸግመና ክነስማማዕ ንፍትን እዚ ግን ምጥባር እዩ ምሉእ ምሕዳስ ከኣ ኣየምጽኣልናን እዩ። ክንሳሕ ከሎና ኣብ ሓዲስ ሕይወት ካብቲ ዝነበርካዮ ምእታው እዩ። ንዝኣረገ ሕማቕ ልምድና ሓዲገዮ ክብል ካብ ምፍጻሙ ጥራሕ ደው ምባል እኹል ኣይኮነን ሓዲስ መገዲ ክንፈጥር ኣሎና ነቲ ኣረጊት ተኪኡ ኣብ ሓዲስ ዕማም ዝወሰደና መገዲ ክንኣቱ ኣሎና። ኣብቲ ዝኣቶናዮ ሓዲስ ሕይወት ኩሉ ዝክእለና ሓይልና ዓቕምና ክነጥፍኣሉ ኣሎና።

ዝተሓደሰ ዝተነሰሐ ሕይወት ክንለብስ፥ ብዳግም መልእኽቲ ኣምላኽ ክነብጽሕ ክንወፍር እንከሎ ዝያዳ ጸጋን በረኽትን ንረክብ ሽዑ ከም ሓዋርያ ጳውሎስ ኣሳዳዲ ዝነበረ ሰባኺ ይኸውን። ከም ልኡኻት ኣምላኽ መጠን ኩሉ ጊዜ ኢየሱስ ንሓዋርያቱ ዝበሎ ክንዝክር ይግባእ፥ “ንኣኻትኩም ዝቐበል ንኣይ ይቐበል እቲ ንኣይ ዝቐበል ድማ ነቲ ዝለኣኸኒ ይቐበሎ” (ማቴ 10:40)። ሎም ንሕና ኢና ልኡኻት ኣምላኽ ክንከውን ብብዘሎና ሕይወት ዝተሓረና እሞ ኣብጻሕቲ መልእኽቲ ኣምላኽ ኮና ሰላም ፍቕሪ መለላይና ገርና መልእኽትና ነብጽሕ።

ነፍስወከፍና ኣብ ቅድሚ ኣምላኽ ፍሉይት ፍጥረት ኢና። ኣምላኽ ዝመደቦን ዝሃቦን ዓላማ ዝለበሰና ኢና። ነፍስወከፍና ኣብ እግሪ ሓዋርያት እንስዕብ ፍሉይትን ሕሩይትን ኣምላኽ ምስኣም ኮና መልእኽቲ ኣምላኽ ኣብ ኩሉ ክነብጽሕ ሕራይ ዝበልና ሰባት ኢና። ስለዚ ኣብ ተልእኮ ክርስቶስ ሱታፌ ኣሎና። ነሕዋትና ንዝኾነ ሰብ ሰናይ ዜና ክነብጽሕ ነቶም ኩሉ ጽቡቕ ዜና ጠፊእዎም ዘሎ ነዚ ሰናይ እነበስር ኢና። እሞ ሎሚ ነዚ ክነበስር ንበገስ ኣምላኽ ከኣ ብጸግኡ ኣሰንዩ ናቱ ይግበረና።

ኣባ ንጉሠ ፍሥሓ